

पंचम -



## || ಅಥ ಶ್ರೀ ಸಾಯಿ ಸಚ್ಚರಿತೆ ||

### ಅಧ್ಯಾಯ ಇಪ್ಪತ್ತೆಳು

ಶ್ರೀ ಗಣೇಶಾಯ ನಮಃ || ಶ್ರೀ ಸರಸ್ವತೈ ನಮಃ ||

ಶ್ರೀ ಗುರುಭ್ಯೋ ನಮಃ || ಶ್ರೀ ಕುಲದೇವತಾಯೈ ನಮಃ ||

ಶ್ರೀ ಸೀತಾರಾಮಚಂದ್ರಾಭ್ಯಾಂ ನಮಃ || ಶ್ರೀ ಸದ್ಗುರು ಸಾಯಿನಾಥಾಯ ನಮಃ ||

ಹಿಡಿಯಲು ಶ್ರೀ ಸದ್ಗುರು ಚರಣ | ಘಟಿಸುವದು ಬ್ರಹ್ಮಾದಿತ್ಯಮೂರ್ತಿ ನಮನ |

ಸಾಕ್ಷಾತ್ಪರಬ್ರಹ್ಮಾಭಿವಂದನ | ಸ್ವಾನಂದಘನ ಪ್ರಕಟವಾಗುವದು ||

1

ಸಾಗರದಿ ಒಮ್ಮೆ ಮುಳುಗು ಹಾಕಲು | ದೊರಕುವವು ಎಲ್ಲ ತೀರ್ಥಫಲಗಳು |

ಗುರುಪದದಿ ಸ್ಥಿರವಾಗಿ ಕುಳಿತುಕೊಳ್ಳಲು | ದೇವರುಗಳೆಲ್ಲ ಸಮಾವೇಶಗೊಳ್ಳುವರಲ್ಲಿ ||

2

ಜಯ ಜಯ ಸಾಯಿ ಸದ್ಗುರುವೇ | ಜಯ ಜಯ ಸಾಯುಜ್ಯ ಕಲ್ಪತರುವೇ |

ಜಯ ಜಯ ನಿಜಭೋದ ಸಾಗರವೇ | ಕಥೆಯಲಿ ಪ್ರೀತಿಯ ಹುಟ್ಟಿಸು ||

3

ಮೇಘೋದಕ್ಕಾಗಿ ಚಾತಕ | ಅದರಂತೆ ನಿನ್ನ ಕಥಾಮೃತವ ಭಾವಿಕ |

ಸೇವಿಸಲಿ ನಿನ್ನ ಭಕ್ತರ ಲೌಕಿಕ | ಸುಖವ ಸದೈವ ಪಡೆಯಲಿ ||

4

ನಿನ್ನ ಕಥೆ ಕೇಳುತಿರಲು | ಬೆವರೊಡೆಯಲಿ ಸರ್ವಾಂಗದೊಳು |

ಪ್ರೇಮಜಲದಿ ತುಂಬಲಿ ನೇತ್ರಗಳು | ಜೀವವಲ್ಲಿಯೇ ತೊಡಗಿರಲಿ ||

5

ಮನ ಗದ್ಗದಿತವಾಗಲಿ | ಮೇಲಿಂದ ಮೇಲೆ ರೋಮಾಂಚನವಾಗಲಿ |

ಬಿಕ್ಕುವದು, ಅಳುವದು ನಡೆದಿರಲಿ | ಸಪರಿವಾರ ಶ್ರೋತೃಗಳೆಲ್ಲರಿಗೆ ||

6

ಪರಸ್ಪರರಲ್ಲಿರುವ ವಿರೋಧ | ಹಿರಿಕಿರಿಯರೆಂಬ ಭೇದಾಭೇದ |

ದೂರ ಮಾಡುವದೇ ಗುರುಕೃಪಾವಚೋಧ | ಮನದಲಿದನು ಶೋಧಿಸಬೇಕು ||

7

ಬರವಲ್ಲದು ದೃಷ್ಟಿಗೆ ತೋರಲು ಇದನು | ಅರಿಯುವವು ಸರ್ವೇಂದ್ರಿಯಗಳಿಗದನು |

ಸದ್ಗುರುವಲ್ಲದೆ ಬೇರೆಯವರಿದನು | ಹುಡುಕಿದರೂ ಸಿಗರು ತ್ರಿಭುವನದಲಿ ||

8

ಕಾಮಾದಿ ಶಡ್ವಿಕಾರೋಪಶಮ | ಭಕ್ತಿ ಭಾವ ನಿಃಸೀಮ ಪ್ರೇಮ |

ಹುಟ್ಟದೇ ಗುರುಪದದಿ ನಿಷ್ಠೆ ಪರಮ | ಅಷ್ಟಭಾವದ ಉದ್ಗಮವಾಗದು ||

9

- ಭಕ್ತನ ನಿಜಸುಖದಿಂದ । ಗುರುವಿಗೆ ಪರಮಾನಂದ ।  
ಭಕ್ತ ಪರಮಾರ್ಥೋನ್ಮುಖನಾಗುವದ । ನೋಡಿ ಗುರುವಿಗೆ ಕೌತುಕವದರದು ॥ 10
- ದೇಹ,ಗೇಹ, ಸತಿ, ಪುತ್ರರೆಲ್ಲ । ವ್ಯರ್ಥಮಾಯೆಯದು ನಾ ನನ್ನದೆಂಬುದೆಲ್ಲ ।  
ಕ್ಷಣಿಕ ಮಾಯೆ ಇದು ಎಲ್ಲ । ಮಧ್ಯಾಹ್ನದ ನೆರಳಿನಂತೆ ॥ 11
- ಸಿಗಕೂಡದು ಮಾಯೆಯ ತೊಡಕಿನಲ್ಲಿ । ಹೀಗೆ ಮನದಲಿದ್ದಲ್ಲಿ ।  
ಶರಣಾಗತಿಯ ಸಾಯಿಯಲಿ । ಅನನ್ಯ ಭಾವದಿ ಸಂಪಾದಿಸಿರಿ ॥ 12
- ಕೊನೆಗೊಳಿಸಲು ಮಾಯೆಯನ್ನು । ವೇದ ಶಾಸ್ತ್ರಗಳೂರಿದವು ಕೈಗಳನು ।  
ಯಾವನು ಭೂತಮಾತ್ರದಲಿ ಭಗವಂತನನು । ಕಾಣುವನವನೇ ದಾಟಬಲ್ಲನು ॥ 13
- ನಿಜಾಮಶಾಹಿಯ ಬಿಟ್ಟು ಬಂದು । ಘೋರ ಸಾಯಿಯ ಕರೆದುಕೊಂಡು ।  
ಮೊದಲು ನೇವಾಸಕ್ಕೆ ಬಂದು । ಇದ್ದ ಚಾಂದಭಾಯಿಯೇ ಧನ್ಯನು ॥ 14
- ಅಲ್ಲಿ ವರ್ಷಾರುತಿಗಳು ಕಾಲವನು । ನಿವಾಸ ಮಾಡಿದ ಘೋರನು ।  
ಅಲ್ಲಿಯೇ ಕಾನಡ ಊರಿನ ಕಮಾನನ್ನು । ಜೊತೆಗೆಂದು ಇಟ್ಟಿದ್ದನು ॥ 15
- ಮುಂದೆ ಪ್ರಸಿದ್ಧ ಊರು ಟಾಕಳಿಯೆಂಬದು । ಅಲ್ಲಿಂದ ತಾಂಬೋಳಿ ದಗಡೂ ।  
ಕಮಾ-ಬಾಬಾರ ಜೊತೆಗೂಡಿಕೊಂಡು । ಅಲ್ಲಿಂದ ಶಿರಡಿಗೆ ಬಂದರು ॥ 16
- ಅಲ್ಲಲ್ಲಿಗೆ ಬೇಕಾದಷ್ಟು । ಪವಿತ್ರ ತೀರ್ಥಗಳಿರುವು ।  
ಆದರೂ ಸಾಯಿ ಭಕ್ತರಿಗಂತೂ । ಶಿರಡಿಯೇ ಅತ್ಯಂತ ಪವಿತ್ರ ॥ 17
- ದೈವಯೋಗವಿರದಿದ್ದಲ್ಲಿ । ಈ ಮಹಾಭಾಗನೆಲ್ಲಿ ।  
ನಮ್ಮಂಥ ದೀನರ ಭಾಗ್ಯದಲ್ಲಿ । ಸಹಯೋಗ ಅವನದಾಗುತ್ತಿತ್ತು ॥ 18
- ಯಾವ ಭಕ್ತನು ಶರಣಾಗತನಾಗಲು । ಅವನ ಕಾರ್ಯವ ಸಾಧಿಸಲು ।  
ಸಾಯಿ ಅವನಿಗೆ ಯಥಾರ್ಥದೊಳು । ಸನ್ಮಾರ್ಗವನವರಿಗೆ ತೋರುತಿದ್ದ ॥ 19
- ಅದಕಾಗಿ ನೀವೆಲ್ಲ ಏಕಾಗ್ರಮನ । ಮಾಡಿ ಮಾಡಿರಿ ಸಚ್ಚರಿತದಾವರ್ತನ ।  
ಅದೇ ಈ ಗುರುಕೃಪಾಸಾಧನ । ಚರಿತ್ರ ಪಾವನ ಸಾಯಿಯದು ॥ 20
- ಹಿಂದಿನಧ್ಯಾಯದಲಿ ಕಥನ । ಒಬ್ಬನ ಮಾಡಿ ಗುರುಪದದಲಿ ಸ್ಥಾಪನ ।  
ಅಕ್ಕಲಕೋಟಿ ಸ್ವಾಮಿಯ ಗುರುತನ । ಕೊಟ್ಟು ಎಚ್ಚರಿಸಿದರೊಬ್ಬನನು ॥ 21
- ಅಕಲ್ಪಿತ ಯುಕ್ತಿಯನು ಯೋಜಿಸಿ । ಅವನ ಆತ್ಮಘಾತವನು ತಪ್ಪಿಸಿ ।  
ನಡೆಯಲಿದ್ದ ದೇಹಾಂತವ ತಪ್ಪಿಸಿ । ಜೀವದಾನವನಿತ್ತರು ಕ್ಷಣದಲಿ ॥ 22

- ಇನ್ನು ಈ ಅಧ್ಯಾಯದಲಿ ಕಥನ | ಸಾಯಿ ಯಾವಾಗ ಹೇಗೆ ಪ್ರಸನ್ನ |  
ಆಗಿ ಮಾಡುತ್ತಿದ್ದರು ಅನುಗ್ರಹದಾನ | ಭಕ್ತರ ಸುಖಸಂಪನ್ನರಾಗಿಸಿ || 23
- ದೀಕ್ಷಾಪ್ರಕಾರವದು ಅದ್ಭುತ | ಯಾರಿಗೆ ಯಾವ ರೀತಿಯಲಿ ಎಂತ |  
ವಿನೋದಪೂರ್ಣ ನಗೆಯಾಡುತ | ಆಗುತ್ತಿತ್ತೆಂಬದನು ಕೇಳಿ || 24
- ಉಪದೇಶದ ಅನೇಕ ರೀತಿಗಳನು | ಇದೇ ಗ್ರಂಥದಲಿ ಹಿಂದೆ ವರ್ಣಿಸಿದೆ ಅವುಗಳನು |  
ನೋಡಿ ಅವರವರ ಯೋಗ್ಯತೆಯನು | ಅಂತೆಯೇ ಮಾರ್ಗ ಉಪದೇಶಿಸುವರು || 25
- ವೈದ್ಯನಿಗೆ ಗೊತ್ತು ರೋಗದ ನಿವಾಸ | ಅವನಿಗೇ ಗೊತ್ತು ಮಾತ್ರೆಯದೂ ಗುಣ |  
ರೋಗಿಯೂ ತಿಳಿಯದಿಹನು ಅದನ | ಮೊದಲು ಬೆಲ್ಲವನು ಬೇಡುವನು || 26
- ಬೆಲ್ಲ ಸಿಹಿಯಾದರೂ ಹಿತಕರವಲ್ಲ | ರೋಗಿ ಅದ ಬೇಡಿ ಹಠಮಾಡುವನಲ್ಲ |  
ಮದ್ದಿನ ಬಟ್ಟಲನು ಮುಟ್ಟಲೊಲ್ಲ | ಕೈಮೇಲೆ ಬೆಲ್ಲ ಬೀಳದೆ || 27
- ರೋಗಿಗೆ ಒತ್ತಾಯ ಸಲ್ಲದು | ಆಗ ವೈದ್ಯನಿಗೆ ಯುಕ್ತಿಯೋಜಿಸಬೇಕಾಗುವದು |  
ಮೊದಲು ಬೆಲ್ಲ ಮೇಲೆ ಔಷಧ ಕುಡಿಸುವದು | ಅದರಿಂದ ನಿಜಕಾರ್ಯವ ಸಾಧಿಸುವರು || 28
- ಔಷಧಿಯ ಸ್ವಲ್ಪ ಬದಲಿಸುವರು | ಅದರಿಂದ ಸಿಹಿಯ ಪರಿಣಾಮ ತಡೆಯುವರು |  
ಔಷಧವ ಉಪಯುಕ್ತಗೊಳಿಸುವರು | ಅದೇ ರೀತಿ ಬಾಬಾರದು || 29
- ಈ ನಿಯಮವಲ್ಲ ಎಲ್ಲರಿಗೆ | ಆಯಾ ಮನೋಧರ್ಮ, ಅಧಿಕಾರದವರಿಗೆ |  
ಸೇವೆ ಭಕ್ತನ ಪ್ರೇಮ ಹೇಗೆ | ಹಾಗೆಯೇ ಅನುಗ್ರಹದ ಉಪಕ್ರಮ || 30
- ಬಾಬಾರ ವಿಚಿತ್ರ ಕೃತಿ ಅದ್ಭುತ | ಯಾವಾಗ ಯಾರಿಗೆ ಪ್ರಸನ್ನರಾಗುತ್ತ |  
ಮತ್ತವರಿಗೆ ಅನುಗ್ರಹ ನೀಡುತ | ಯಾವ ರೀತಿಯಲೆಂದು ಕೇಳಿರಿ || 31
- ಒಮ್ಮೆ ಅವರ ಮನಸಿಗೆ ಬಂದಾಗ | ಯಾರಿಗೂ ಅದರ ಕಲ್ಪನೆಯೂ ಇರದಿದ್ದಾಗ |  
ಸಹಜ ಹಾಸ್ಯ ವಿನೋದ ನಡೆದಾಗ | ಭಕ್ತ ಕೃತಾರ್ಥತೆಯ ಸಾಧಿಸುವರು || 32
- ಗ್ರಂಥವಾಚನ ಮಾಡ ಬಯಸಿದಾಗ್ಗೆ | ಸಹಜವೆನಿಸುವದು ಭಕ್ತರ ಮನಸಿಗೆ |  
ಗ್ರಂಥವನಿತ್ತು ಬಾಬಾರ ಕೈಗೆ | ಪ್ರಸಾದವೆಂದದನು ಸ್ವೀಕರಿಸಬೇಕೆಂದು || 33
- ಮುಂದೆ ಆ ಗ್ರಂಥದ ವಾಚನ | ಮಾಡಲಾಗುವದು ಶ್ರೇಯ ಸಂಪಾದನೆ |  
ಶ್ರೋತೃ ವಕ್ತಾರರಿಬ್ಬರ ಪರಮಕಲ್ಯಾಣ | ಪ್ರಸಾದ ಪೂರ್ಣ ಶ್ರವಣವಿದು || 34
- ಕೆಲವರು ದಶಾವತಾರದ ಚಿತ್ರಗಳ | ಕೆಲವರು ದಶಾವತಾರದ ಸ್ತೋತ್ರಗಳ |  
ಕೆಲವರು ಗೀತೆಯಂಥ ಪವಿತ್ರ ಪುಸ್ತಕಗಳ | ಚರಿತ್ರಗಳನೂ ಅರ್ಪಿಸುತ್ತಿದ್ದರು || 35

ದಾಸಗಣೂ ಅವರ ಸಂತಲೀಲಾಮೃತ | ಭಕ್ತಲೀಲಾಮೃತವನು ಅರ್ಪಿಸುತ |  
ಕೆಲವರು ವಿವೇಕ ಸಿಂಧು ಗ್ರಂಥ | ಬಾಬಾ ಕೊಡುವರವುಗಳ ಶಾಮನಿಗೆ || 36

ಎನ್ನುವರು ಶಾಮಾ ಈ ಪುಸ್ತಕ ನಿನ್ನದು | ಇದನು ಮನೆಯಲಿ ಕಟ್ಟಿ ಇಡು |  
ಶಾಮನು ಆಜ್ಞೆಯ ಶಿರಸಾವಹಿಸುವದು | ಮತ್ತು ಪುಸ್ತಕಗಳ ಗಂಟಿನಲ್ಲಿ ಕಟ್ಟಿಡುವರು || 37

ಭಕ್ತರು ಮನದಲೆಂದುಕೊಂಡು | ಗ್ರಂಥಗಳ ತರುವರು ಕೊಂಡು |  
ಇದನು ಬಾಬಾ ಕೈಯಲ್ಲಿ ಕೊಡುವದು | ಮತ್ತು ಪ್ರಸಾದವೆಂದದನು ತಿರುಗಿ ಪಡೆಯುವದು || 38

ಬಾಬಾರು ಉದಾರ ಸ್ವಭಾವದವರಿದ್ದರೂ | ಇದನು ಮಾಡಲೂ ಧೈರ್ಯವಿರದವರು |  
ಮಾಧವರಾಯರನು ಜೊತೆಗೆ ಕರೆದೊಯ್ಯುವರು | ಅವರನ್ನೇ ಮುಂದೆ ಮಾಡುವರು || 39

ಸಮಯ ನೋಡಿ ಬಾಬಾರ ಕೈಯೊಳಗೆ | ಅವರಿಂದಲೇ ಗ್ರಂಥ ಕೊಡಿಸಿದಾಗ್ಯೆ |  
ಗ್ರಂಥದ ಮಹತಿ ತಿಳಿದಿರುವದು ಬಾಬಾಗೆ | ಅಂತೆಯೇ ಭಕ್ತರ ಸ್ಥಿತಿ ಕೂಡಾ || 40

ಭಕ್ತ ಅವರಿಗೆ ಗ್ರಂಥ ಕೊಡಬೇಕು | ಬಾಬಾ ಅದನು ಮೇಲೆ ಮೇಲೆ ನೋಡಬೇಕು |  
ಭಕ್ತ ಮುಂದೆ ಕೈಯೊಡ್ಡಬೇಕು | ಅದನು ತಿರುಗಿ ಪಡೆಯಲು || 41

ಆದರೆ ಬಾಬಾ ಅವರಿಗೆ ಕೊಡರು | ಅದನು ಮಾಧವರಾಯರ ಕೈಗೆ ಕೊಡುವರು |  
ಶಾಮಾ ಸದ್ಯ ಇದನಿಟ್ಟರು | ನಿನ್ನ ಹತ್ತಿರವೇ ಇರಲಿದು || 42

ಶಾಮನು ಕೇಳುವನು ಸ್ಪಷ್ಟವಾಗೇ | ಇವರು ಕೈಯೊಡ್ಡಿ ಆತುರರಾಗಿ ನಿಂತಿರುವಾಗ್ಯೆ |  
ಅವರದು ಅವರಿಗೆ ಕೊಟ್ಟರೆ ಹೇಗೆ | ಎನುಲವರು ಇರಲಿ ನಿನ್ನೊಡನದು ಸದ್ಯ || 43

ಒಮ್ಮೆ ಭಕ್ತ ಮಹಾಜನಿಯವರು | ಭಾಗವತವಾಚನದಿ ಅಭಿರುಚಿಯುಳ್ಳವರು |  
ಜೊತೆಗೆ ಗ್ರಂಥದ ಪ್ರತಿಯ ತಂದರು | ಶಿರಡಿಗೆ ಬಾಬಾರತ್ತ ಬರುವಾಗ || 44

ಅವರ ಭೆಟ್ಟಿಗೆ ಮಾಧವರಾಯರು | ಬಂದು ಓದಲು ಪುಸ್ತಕವನೆತ್ತಿದರು |  
ಹಿಡಿದುಕೊಂಡು ಮಶೀದಿಗೆ ಬಂದರು | ಬಾಬಾ ಸಹಜವಾಗಿ ಕೇಳಿದರು || 45

ಶ್ಯಾಮಾ ಈ ಪುಸ್ತಕವೆಂಥದು | ಶಾಮ ಹೇಳಿದ ಇದು ಭಾಗವತವೆಂದು |  
ಬಾಬಾ ಅದನು ಕೈಗೆತ್ತಿಕೊಂಡು | ನೋಡಿ ತಿರುಗಿ ಕೊಟ್ಟರು || 46

ಇದೇ ಪುಸ್ತಕದ ಪ್ರತಿಯೊಂದು | ಇದೇ ನಾಥ ಭಾಗವತದ್ದು |  
ಬಾಬಾರ ಕರಸ್ಪರ್ಶದಿಂದ ಪ್ರಸಾದವಾದದ್ದು | ಮಹಾಜನಿಯವರಲ್ಲಿ ಮೊದಲೇ ಇತ್ತು || 47

ಈ ಗ್ರಂಥ ನನ್ನದಿರದು | ಕಾಕಾ ಮಹಾಜನಿಯವರ ಪುಸ್ತಕವಿದು |  
ಸುಮ್ಮನೇ ಓದಬೇಕೆನಿಸಿತೆಂದು | ಸ್ಪಷ್ಟ ಮಾತಿನಲಿ ತಿಳಿಸಿದರು || 48

- ಆದರೂ ಬಾಬಾ ಎಂದರವನಿಗೆ | ನಾನಿದನು ನಿನಗೆ ಕೊಟ್ಟಿರುವಾಗ್ಗೆ |  
ಇಟ್ಟಿರು ಇದನು ಸಂಗ್ರಹದೊಳಗೆ | ಗಂಟಿನೊಳಗಿದ್ದರೆ ಮುಂದೆ ಉಪಯೋಗವಾದೀತು || 49
- ಕೆಲದಿನ ಕಳೆದ ಮೇಲೆ ಮತ್ತೆ | ಕಾಕಾ ಬರಲು ಶಿರಡಿಗಿಂತೆ |  
ಜೊತೆಗೆ ಭಾಗವತವ ಮತ್ತೆ | ತಂದು ಸಾಯಿ ಕೈಯಲಿ ಕೊಟ್ಟರು || 50
- ಪ್ರಸಾದವೆಂದು ತಿರುಗಿ ಕೊಟ್ಟರು | ಮನಸಿಟ್ಟು ಓದಲು ಆಜ್ಞಾಪಿಸಿದರು |  
ಮತ್ತೆ ಆಶ್ವಾಸನೆಯಿತ್ತರು | ನಿಮ್ಮ ಮನಃಶಾಂತಿಗದು ಬೇಕಾದೀತು || 51
- 'ಇದೇ ನಿಮಗುಪಯೋಗವಾಗುವದು | ಬೇರೆ ಯಾರಿಗೂ ಕೊಡದಿರು ಇದು' |  
ಬಹಳ ಕಳಕಳಿಯಿಂದ ಹೀಗೆ ನುಡಿದು | ಆಗ ಕಾಕಾ ಸಪ್ರೇಮ ವಂದಿಸಿದರು || 52
- ಬಾಬಾ ನಿತ್ಯ ತೃಪ್ತರು | ಪದಾರ್ಥ ಮಾತ್ರಗಳಲಿ ಪೂರ್ಣ ನಿಷ್ವಾಮರು |  
ಭಾಗವತ ಧರ್ಮವನ್ನೇ ಆಚರಿಸುವವರು | ಎಂದಾಗ ಇದರ ಸಂಗ್ರಹವೇತಕ್ಕೆ || 53
- ಯಾರು ತಿಳಿಯುವರು ಬಾಬಾರ ಮನ | ಆದರೂ ಈ ಗ್ರಂಥಗಳ ಸಂಮೇಲನ |  
ವ್ಯವಹಾರ ದೃಷ್ಟಿಯಿಂದ ಅತಿ ಪಾವನ | ಶ್ರವಣ ಸಾಧನ ನಿಜ ಭಕ್ತರಿಗೆ || 54
- ಶಿರಡಿ ಈಗ ಪವಿತ್ರ ಸ್ಥಾನ | ದೇಶ ದೇಶಗಳಿಂದ ಬಾಬಾರ ಭಕ್ತ ಜನ |  
ಆಗಾಗ ಒಟ್ಟು ಸೇರಿ ಜ್ಞಾನ | ಸತ್ರವನಲ್ಲಿ ನಡೆಸುವರು || 55
- ಆಗ ಇವುಗಳ ಉಪಯೋಗವಾಗುವದು | ಶಾಮ ಇವುಗಳ ತೋರಿಸುವ ತೆಗೆದು |  
ತಾವಾಗ ನಿಧಾಮಕೆ ತೆರಳಿದ್ದು | ಗ್ರಂಥಗಳು ಪ್ರತಿಮೆಯಾಗುಳಿಯುವವು || 56
- ಹೀಗೆ ಈ ಗ್ರಂಥಗಳು ಪರಮಪಾವನ | ಶಿರಡಿಯಲೇ ಇರಲಿ ಇಲ್ಲವೇ ಅನ್ಯ ಸ್ಥಾನ |  
ಓದಿದಾಗ ಭಕ್ತರಿಗಾಗುವದು ಸ್ಮರಣ | ಇದೇ ಸಂಗ್ರಹಕೆ ಕಾರಣವಿರಬಹುದು || 57
- ಇರಲಿ ರಾಮಾಯಣ ಅಥವಾ ಭಾಗವತ | ಪರಮಾರ್ಥವಿಷಯದ ಯಾವದೇ ಗ್ರಂಥ |  
ಓದಿದಾಗ ರಾಮಕೃಷ್ಣಾದಿಗಳ ಚರಿತ | ಸಾಯಿಯೇ ಕಾಣುವರು ಎಲ್ಲೆಲ್ಲೂ || 58
- ಎನಿಸುವದು ಈ ಗ್ರಂಥದ ಎಲ್ಲ ವಿಭೂತಿಗಳು | ಸಾಯಿ ತಾನೇ ತಾನಾಗಿ ನಿಂತಿರಲು |  
ಶ್ರೋತೃಗಳು ವಕ್ತಾರರು ನಿತ್ಯ ನೋಡುತ್ತಿರಲು | ಎದುರಿನಲಿ ಮೂರ್ತಿ ಸಾಯಿಯದು || 59
- ಗ್ರಂಥವ ಗುರುವಿಗೆ ಅರ್ಪಿಸಿದಾಗ | ಅಥವಾ ಬ್ರಾಹ್ಮಣರಿಗೆ ದಾನವಿತ್ತಾಗ |  
ಆದರಲ್ಲಿಯೇ ದಾತರ ಕಲ್ಯಾಣವಿರುವಾಗ | ಈ ಅರ್ಥದ ಶಾಸ್ತ್ರ ಪ್ರಮಾಣವಿರುವದು || 60
- ಬಾಬಾ ಶ್ಯಾಮನ ಇದಕೆ ನಿಯೋಜಿಸಿದ್ದು | ಅಲ್ಪ ಪ್ರಯೋಜನವಲ್ಲ ಇದು |  
ನೀನು ಈ ಗ್ರಂಥಗಳ ಕೊಂಡೊಯ್ದು | ದಪ್ಪರದಲಿಟ್ಟು ರಕ್ಷಿಸಬೇಕೆಂದು || 61

ಶಾಮನಿದ್ದ ನಿಃಸೀಮ ಭಕ್ತನು ಹೇಗೆ | ಅಂತೆಯೇ ಅವನ ಮೇಲೆ ಮಮತೆ ಬಾಬಾರಿಗೆ |  
ಒಂದು ನಿಯಮವನು ಹಚ್ಚಬೇಕು ಅವನಿಗೆ | ಎಂಬಿಚ್ಛೆ ಬಾಬಾರಿಗಿದ್ದಿತು || 62

ಅವರೇನು ಮಾಡಿದರು ನೋಡಿ ಆಗ್ಯೆ | ಇಚ್ಛೆ ಇರದಿದ್ದರೂ ಶಾಮನಿಗೆ |  
ಯಾವ ರೀತಿಯಲಿ ಅವನಿಗೆ | ಅನುಗ್ರಹ ಹೇಗೆ ಮಾಡಿದರೆಂದು ಕೇಳಿ || 63

ಒಂದು ದಿನ ಮಶೀದಿಗೆ | ರಾಮದಾಸಿಯೊಬ್ಬ ಬಂದನವನಿಗೆ |  
ನಿತ್ಯನೇಮವನಿಟ್ಟು ಕೊಂಡಿದ್ದ ಹೀಗೆ | ತಪ್ಪದೇ ರಾಮಾಯಣವನೋದುವದು || 64

ಬೆಳಿಗ್ಗೆ ಮುಖ ಮಾರ್ಜನ | ಸ್ನಾನ ಸಂಧ್ಯೆ ಭಸ್ಮಚರ್ಚನ |  
ಕ್ಯಾವಿ ವಸ್ತ್ರಪರಿಧಾನ | ಮಾಡಿ ಅನುಷ್ಠಾನಕೆ ಕುಳಿತುಕೊಳ್ಳುತ್ತಿದ್ದ || 65

ವಿಷ್ಣು ಸಹಸ್ರನಾಮದ ಆವರ್ತನ | ಆಮೇಲೆ ಆಧ್ಯಾತ್ಮ ರಾಮಾಯಣ |  
ಪಾರಾಯಣದ ಮೇಲೆ ಪಾರಾಯಣ | ಪರಿಪೂರ್ಣ ಶ್ರದ್ಧೆಯಿಂದ ಮಾಡುತ್ತಿದ್ದ || 66

ಹೀಗೆ ಎಷ್ಟೋ ಸಮಯ ಕಳೆಯಲು | ಮಾಧವರಾಯರಿಗೆ ಯೋಗ ಒದಗಲು |  
ಬಂದಿತು ಸಾಯಿ ಸಮರ್ಥರ ಮನದೊಳು | ಏನೆಂಬದನು ತಾವು ಕೇಳಬೇಕು || 67

ಮಾಧವರಾಯರ ಸೇವೆ ಫಲಿಸಿತು | ಇವನಿಗೊಂದು ನಿಯಮವ ಹಚ್ಚಿ ಕೊಟ್ಟು |  
ಭಕ್ತಿಮಾರ್ಗದ ಪ್ರಸಾದವಿತ್ತು | ಸಂಸಾರದಿ ವಿಶ್ರಾಮ ದೊರೆಯಬೇಕು || 68

ಹೀಗೆ ಬಾಬಾರ ಮನಸಿನಲಿ ಬಂದು | ಆ ರಾಮದಾಸಿಯನು ಹತ್ತಿರ ಕರೆದು |  
ಎಂದರು, “ಬಹಳೇ ಹೊಟ್ಟೆ ಕಡಿಯುತ್ತಿರುವದು | ಕರುಳೇ ಕಿತ್ತಿ ಬರುವಂತಿದೆ || 69

ಈ ಹೊಟ್ಟೆ ಕಡಿತ ನಿಲ್ಲದು | ಹೋಗಿ ಸೋನಾಮುಖಿಯ ತಂದು |  
ಒಂದಿಷ್ಟು ತೆಗೆದುಕೊಳ್ಳುವದು | ಅಲ್ಲಿಯವರೆಗೆ ಇದು ನಿಲ್ಲದು” || 70

ಪಾಪದ ಆ ಬಾವಾರ್ಥಿ ರಾಮದಾಸಿ | ಪುಸ್ತಕದಲ್ಲೊಂದು ಗುರುತನಿರಿಸಿ |  
ಪೇಟೆಗೆ ಹೋದ ಧಾವಿಸಿ | ಬಾಬಾರ ಆಜ್ಞೆಯ ಪಾಲಿಸಿ || 71

ರಾಮದಾಸ ಹೋದ ಕೆಳಗಿಳಿದು | ಬಾಬಾ ಇತ್ತ ಏನು ಮಾಡಿದ್ದು |  
ಕೂಡಲೇ ಆಸನದ ಮೇಲಿಂದ ಎದ್ದು | ಆ ಪುಸ್ತಕದ ಹತ್ತಿರ ಹೋದರು || 72

ಅಲ್ಲಿ ಬೇರೆ ಪುಸ್ತಕಗಳೂ ಇದ್ದು | ಅದರಲಿ ವಿಷ್ಣು ಸಹಸ್ರನಾಮದ ಪುಸ್ತಕವಿದ್ದು |  
ಅದನು ಬಾಬಾ ಕೈಗೆತ್ತಿಕೊಂಡು | ಸ್ವಸ್ಥಾನಕೆ ತಿರುಗಿ ಬಂದರು || 73

“ಶಾಮಾ ಈ ಪುಸ್ತಕವ ನೋಡು | ಬಹಳ ಕಲ್ಯಾಣಕಾರಕವಿರುವದು |  
ಅದಕ್ಕೇ ನಿನಗೆ ಕೊಡುತ್ತಿರುವದು | ನೀನಿದನು ಓದಿ ನೋಡಬೇಕು || 74

ಒಮ್ಮೆ ನನಗೆ ನೋವು ಶುರುವಾಯಿತು | ಎದೆ ಡವ ಡವ ಬಡದುಕೊಳ್ಳತೊಡಗಿತು |  
ಜೀವ ಒದ್ದಾಡತೊಡಗಿತು | ಪ್ರಸಂಗ ಕಠಿಣವೆನಿಸಿತು || 75

ಅಂಥ ಆ ಪ್ರಸಂಗದೊಳಗೆ | ಏನು ಹೇಳಲಿ ಶಾಮಾ ನಿನಗೆ |  
ಈ ಪುಸ್ತಕದಿಂದಾಗೇ | ಅಂದು ಈ ಜೀವ ಉಳಿಯಿತು || 76

ಕ್ಷಣದೊಳು ನೆಮ್ಮದಿ ಎನಿಸತೊಡಗಿತು | ತತ್ಕಾಲ ನೋವು ನಿಂತು ಹೋಯಿತು |  
ಅಲ್ಲಾನೇ ಹೊಟ್ಟೆಯಲಿಳಿದಂತಾಯಿತು | ಇದರಿಂದ ಅಂದು ನಾ ಬದುಕಿದೆ || 77

ಅದಕೇ ಶಾಮಾ ಇದನು ಒಯ್ದಿರು | ಸ್ವಲ್ಪ ಸ್ವಲ್ಪವಾಗಿ ಓದುತ್ತಿರು |  
ದಿನಾಲೂ ಒಂದೊಂದೇ ಅಕ್ಷರವಾದರೂ | ಆನಂದದಾಯಕವಾಗುವದದು || 78

.ಶಾಮಾ ಎಂದ “ನಾ ತೆಗೆದುಕೊಳ್ಳೆನು | ರಾಮದಾಸ ನನಗೆ ಬಯ್ಯುವನು |  
ಅವನಿಲ್ಲದಾಗ ನಾನೇ ಈ ಕೆಟ್ಟ ಕೆಲಸವನು | ಮಾಡಿದನೆಂದೆನುವನು || 79

ಹುಚ್ಚನಂತಿರುವನವ ಮೊದಲಿಗೇ | ತಲೆ ತಿರುಕನವ ಸಿಟ್ಟಿನವನಿರುವಾಗ್ಗೆ |  
ಸುಮ್ಮನೇ ಬೇಡ ಈ ಕಟಕಟ ನನಗೆ | ಯಾತಕ್ಕೆ ಬೇಕಿ ಉಸಾಬರಿ || 80

ಅಲ್ಲದೇ ಸಂಸ್ಕೃತ ಬರೆದಿದೆ ಪುಸ್ತಕದೊಳು | ನನ್ನ ಭಾಷೆ ಕಾಡುಹಳ್ಳಿಯದಿರಲು |  
ಒತ್ತಕ್ಷರಗಳಿಗೂ ಬಾಯಿ ಹೊರಳದಿರಲು | ನನಗೆ ಸ್ವಷ್ಟ ಉಚ್ಚಾರಬಾರದು || 81

ನೋಡಿ ಈ ಬಾಬಾರ ಕೆಲಸವನೆಲ್ಲ | ಬಾಬಾ ಹಚ್ಚಬೇಕನುವರು ಜಗಳ |  
ಬಾಬಾರಿಗೆ ಶಾಮಾನ ಬಗೆಗಿದ್ದ ವಾತ್ಸಲ್ಯ | ಎಷ್ಟೆಂದು ಅವನಿಗೆ ತಿಳಿಯದು || 82

“ನನ್ನ ಶಾಮಾ ಹುಚ್ಚನಿರಬಹುದು | ಆದರೆ ನನಗವನ ಬಗ್ಗೆ ಮಮತೆ ಇರುವದು |  
ಒಂದು ತರಹದ ಲೋಭವೆನಿಸುವದು | ಅವನ ಬಗ್ಗೆ ಬಹಳ ಕಳಕಳಿ ನನಗೆ || 83

ಈ ವಿಷ್ಟು ಸಹಸ್ರನಾಮದ ಮಾಲೆಯನು | ಸ್ವಹಸ್ತದಿಂದವನ ಕೊರಳಿಗೆ ಕಟ್ಟುವೆನು |  
ಭವದುಃಖದಿಂದವನ ದೂರ ಮಾಡುವೆನು | ನುಡಿಗೆ ರೂಢಿಯ ಕೆಡವುವೆನು || 84

ನಾಮವು ಪಾಪದ ಪರ್ವತವ ಒಡೆಯುವದು | ನಾಮವು ದೇಹದ ಬಂಧನವ ಬಿಡಿಸುವದು |  
ನಾಮವು ಸಮೂಲ ಕಿತ್ತೊಗೆಯುವದು | ದುರ್ವಾಸನೆಯ ಬೇರುಗಳ || 85

ನಾಮವು ಕಾಲದ ಕತ್ತು ಮುರಿಯುವದು | ಜನ್ಮಮರಣದ ಹರತಾಟ ತಪ್ಪಿಸುವದು |  
ಇಂಥ ಈ ಸಹಸ್ರನಾಮದ್ದು | ಶ್ಯಾಮನಿಗೆ ಸವಿ ಹತ್ತಬೇಕಾಗಿದೆ || 86

ಪ್ರಯತ್ನ ಪೂರ್ವಕನಾಮ ತೆಗೆದುಕೊಂಡರೊಳ್ಳೆಯದು | ಅಪ್ರಯತ್ನದಿಂದದು ಬಂದರೂ ಅಲ್ಲ ಕೆಟ್ಟದು |  
ಸಹಜ ಮುಖದಲಿ ಬಂದರೂ ಅದು | ಪ್ರಭಾವವ ಪ್ರಕಟ ಮಾಡುವದು || 87



ನಾಮಕ್ಕಿಂತ ಸುಲಭವಾದುದನ | ಅಂತಃಶುದ್ಧಿಗೆ ಕಾಣೆ ಸಾಧನ |

ನಾಮವು ಜಿವೆಗೆ ಭೂಷಣ | ನಾಮವು ಪೋಷಣೆ ಪರಮಾರ್ಥತೆ || 88

ನಾಮ ಜಪಕೆ ಬೇಕಿಲ್ಲ ಸ್ನಾನ | ನಾಮಕ್ಕೆ ಬೇಕಿಲ್ಲ ವಿಧಿ ವಿಧಾನ |

ನಾಮದಿಂದ ಸಕಲ ಪಾಪ ಕ್ಷಾಲನ | ನಾಮ ಪಾವನ ಯಾವಾಗಲೂ || 89

ಅಖಂಡ ನನ್ನ ನಾಮದಿಂದ | ಪಾರುಗಾಣುವದು ಭವವ |

ಅವಶ್ಯಕತೆ ಇಲ್ಲ ಬೇರೆ ಸಾಧನದ | ಮೋಕ್ಷವೇ ಕೈಗೆಟಕುವದು || 90

ನನ್ನ ನಾಮದ ಆವರ್ತನೆ ಮಾಡುವವನಿಗೆ | ಅವನ ಪಾಪದ ಹೋಮ ಆದ ಹಾಗೆ |

ಗುಣಿಗಳಿಗಿಂತ ಗುಣಿ ಅವ ನನಗೆ | ಮನ್ನಾಮ ಜಪ ಮಾಡುವವನಿಗೆ || 91

ಹೀಗೆ ಬಾಬಾರ ಮನೋಗತವಿದ್ದು | ಅದರಂತೆ ನಡತೆ ಅವರದು |

ಶಾಮನೆನುತಿದ್ದರೂ ಬೇಡವೆಂದು | ಬಾಬಾ ಅವನ ಜೀವಿನೋಳಗದನು ತುರುಕಿದರು || 92

ಹಿರಿಯರ ಪುಣ್ಯದ ಬಲ | ಅದರಿಂದ ಸಾಯಿ ಕೃಪೆಯ ಫಲ |

ಇಂಥ ಈ ಸಹಸ್ರನಾಮ ನಿರ್ಮಲ | ಪ್ರಪಂಚದ ತಳಮಳ ನಿವಾರಿಸುವದು || 93

ಇತರ ಕರ್ಮಗಳಿಗೆ ವಿಧಿ ಇರುವದು | ಯಾವಾಗ ಬೇಕಾದಾಗ ನಾಮ ತೆಗೆದುಕೊಳ್ಳಬಹುದು |

ಅದಕೆ ಅನಧ್ಯಾಯ ಪ್ರದೋಷಗಳ ಬಾಧೆ ಇರದು | ಇದಕಿಂತ ಸರಳ ಉಪಾಸನೆ ಬೇರಿಲ್ಲ || 94

ನಾಥರಾದರೂ ಇದೇ ರೀತಿಯಾಗೇ | ತಮ್ಮ ಒಬ್ಬ ನೆರೆಮನೆಯವಗೆ |

ಈ ಸಹಸ್ರನಾಮವನೇ ಕಟ್ಟಿ ತಲೆಗೆ | ಪರಮಾರ್ಥದ ಮಾರ್ಗಕ್ಕೆ ಹಚ್ಚಿದರು || 95

ನಾಥರ ಮನೆಯಲಿ ನಡೆಯುತ್ತಿತ್ತು ನಿತ್ಯ ಪುರಾಣ | ನೆರೆಮನೆಯಲಿ ವಾಸಿಸುವನ ಜಾತಿಯಿಂದ ಬ್ರಾಹ್ಮಣ |

ಆದರೂ ಇರುತ್ತಿದ್ದ ಸ್ನಾನ ಸಂಧ್ಯಾವಿಹೀನ | ದುರಾಚರಣಗಳಲಿ ನಿಮಗ್ನ || 96

ಎಂದೂ ಮಾಡನು ಪುರಾಣಶ್ರವಣ | ವಾಡೆಯಲಿ ಕಾಲನಿಡನು ಆ ದುರ್ಜನ |

ನಾಥರಾಗಿ ಕರುಣಾಪೂರ್ಣ | ಅವನನ್ನು ಕರೆದರು ತಮ್ಮಲ್ಲಿ || 97

ಇದ್ದು ಉಚ್ಛವರ್ಣದಿ ಜನ್ಮ | ನೋಡಿ ವ್ಯರ್ಥ ಕಳೆಯುತ್ತಿರುವದನ |

ಹೇಗೆ ಈತ ಹೊಂದುವನು ಉಪರಮ | ನಾಥರಲಿ ಕೃಪೆ ಜನಿಸಿತವನ ಬಗ್ಗೆ || 98

ಆದರೆ ಅವನು ಒಲ್ಲೆನುತಿದ್ದಾಗೆ | ಸಹಸ್ರನಾಮದ ದೀಕ್ಷೆ ಇತ್ತರವನಿಗೆ |

ಒಂದೊಂದೇ ಶ್ಲೋಕವ ಕಲಿಸುತ್ತಿರುವಾಗ್ಯೆ | ನಿಜೋದ್ಧಾರವನು ಪಡೆದನು || 99

ಈ ಸಹಸ್ರನಾಮದ ಪಾಠ | ಚಿತ್ತ ಶುದ್ಧಿಯ ಮಾರ್ಗವಿದು ಸಗಟ |

ಪರಂಪರಾಗತ ಈ ಪರಿಪಾಠ | ಅದರಿಂದ ಈ ಪರದಾಟ ಬಾಬಾರದು || 100

ಅಷ್ಟರಲಿ ರಾಮದಾಸ ಲಗುಬಗೆಯಿಂದ ಬಂದ | ತೆಗೆದುಕೊಂಡು ಸೋನಾಮುಖಿ ಔಷಧ |  
ಅಣ್ಣಾ ನಿಂತಿದ್ದನಲ್ಲಿ ಆಗಿ ತುಂಟ ನಾರದ | ಸಾದ್ಯಂತ ವೃತ್ತಾಂತವ ತಿಳಿಸಿಬಿಟ್ಟ || 101

ಮೊದಲೇ ರಾಮದಾಸನ ತಲೆತಿರುಕ ಸ್ವಭಾವಕೆ | ಈ ನಾರದನದು ಬೇರೆ ಮದ್ಯಸ್ತಿಕೆ |  
ಆಗ ಆದ ಪ್ರಸಂಗದ ಮೋಜು ಕೇಳಬೇಕೆ | ಅದನಾರು ಬಣ್ಣಿಸಬಲ್ಲರು || 102

ರಾಮದಾಸನು ವಿಕಲ್ಪದ ಮೂರ್ತಿಯೇ ಮೊದಲಿಗೆ | ಮಾಧವರಾಯರ ಬಗೆಗೆ ಸಂಶಯಮನದೊಳಗೆ |  
ಎಂದ ಬಾಬಾರ ನಡುವೆ ಮಾಡಿ ಹೀಗೆ | ನನ್ನ ಪುಸ್ತಕ ಅಪಹರಿಸಬೇಕೆಂದಿರುವೆ || 103

ಸೋನಾಮುಖಿಯ ಸುದ್ದಿ ಮರೆತ | ತಿರುಗಿದ ಮಾಧವರಾಯರತ್ತ |  
ಅನಿವಾರ ಕ್ರೋಧದಿಂದಾತ | ಬಾಯಿಗೆ ಬಂದಂತೆ ಕೂಗಾಡಿದ || 104

ಹೊಟ್ಟೆ ನೋವಿನ ಸೋಗು ತೋರಿಸಿ ಹೀಗೆ | ನೀನೇ ಮಾಡಲು ಹಚ್ಚಿದೆ ಬಾಬಾರಿಗೆ |  
ಇದೊಂದೂ ನಡೆಯದು ನನ್ನೆದುರಿಗೆ | ನನ್ನ ಪುಸ್ತಕದ ಮೇಲೆ ಕಣ್ಣಿಟ್ಟಿರುವೆಯಾ || 105

ಹೆಸರು ರಾಮದಾಸನೆನಗೆ ಗಟ್ಟಿಗನಾನಿರುವದು | ಸುಮ್ಮನೇ ನನ್ನ ಪುಸ್ತಕವ ಕೊಟ್ಟು ಬಿಡು |  
ನಿನ್ನೆದುರು ತಲೆ ಒಡೆದುಕೊಳ್ಳುವೆ ನೋಡು | ರಕ್ತದ ಕಾಲುವೆಯನೇ ಹರಿಸುವೆ || 106

ನನ್ನ ಪುಸ್ತಕದ ಮೇಲೆ ನಿನ್ನ ಕಣ್ಣು | ಅದಕೆ ನೀನೇ ಹೂಡಿರುವೆ ಈ ಆಟವನು |  
ಬಾಬಾರ ಮೇಲೆ ಹಾಕಿ ಎಲ್ಲವನು | ಅಮಾಯಕನಂತಿರಬೇಕೆನುವೆ || 107

ಮಾಧವರಾಯರು ತಿಳಿಸಿದರು ಪರಿಪರಿಯಲಿ | ಆದರೂ ರಾಮದಾಸನಿಗೆ ಶಾಂತಿ ಎಲ್ಲಿ |  
ಆಗ ಮಾಧವರಾಯರು ಸೌಮ್ಯ ವೃತ್ತಿಯಲಿ | ಏನೆಂದರು ಅದ ಕೇಳಿ || 108

ನಾ ಕಪಟ ಮಾಡಿದೆನೆಂದು ನನ್ನ ತಲೆಗೆ | ಕಟ್ಟ ಬೇಡಯ್ಯ ಈ ಅಪವಾದ ಸುಮ್ಮಗೇ |  
ಏನು ನಿನ್ನ ಆ ಪುಸ್ತಕದ ಬಗೆ | ಅದೇನೂ ಸಿಗಲಾರದಂಥ ವಸ್ತುವಲ್ಲ || 109

ನಿನ್ನ ಪುಸ್ತಕಕ್ಕೆನು ಬಂಗಾರ ಹತ್ತಿದೆಯೇ | ಅಥವಾ ವಜ್ರ ಕೂಡಿಸಿದೆಯೇ ತಿಳಿಯೆ |  
ಬಾಬಾರ ಮಾತನ್ನೂ ನಂಬಲಾರೆಯೇ | ಧೀಕಾರ ನಿನ್ನ ಈ ಜನ್ಮಕ್ಕೆ || 110

ಅವನ ಅಟ್ಟಹಾಸವನು ಕಂಡು | ಮಧುರವಚನದಿ ಬಾಬಾ ನುಡಿದರು |

“ರಾಮದಾಸ ಈಗ ಆಗಿರುವುದೇನಂಥದ್ದು | ಏಕೆ ವ್ಯರ್ಥದಣಿಯುತಿರುವಿರಿ ಹೀಗೆ || 111

ಈ ಹುಡುಗ ಶಾಮ ನಮ್ಮವನೆ | ಗಂಟಲು ಹರಿದುಕೊಳ್ಳುತ್ತಿರುವೆ ಏಕೆ ಸುಮ್ಮನೇ |  
ಏತಕೆ ಈ ಕಷ್ಟ ಪಡುತ್ತಿರುವೆ ಸುಮ್ಮನೆ | ಜನರೆದುರು ಅಸಹ್ಯ ಮಾಡಿ ತೋರಿಸುವೆ || 112

ಜಗಳಗಂಟನೆಂಥವ ನೀನು ಹೀಗೆ | ನುಡಿಯಬಾರದೇ ನೀನು ಮಧುರವಾಗೇ |  
ಅಯ್ಯಾ ಯಾವಾಗಲೂ ಈ ಗ್ರಂಥಗಳ ಓದುತ್ತಿದ್ದಾಗೆ | ಇನ್ನು ಅಂತರ ಅಶುದ್ಧವಾಗಿಯೇ ಉಳಿದಿದೆಯಲ್ಲ || 113

ದಿನಾಲು ಅಧ್ಯಾತ್ಮ ರಾಮಾಯಣ ಓದುವಿ | ಸಹಸ್ರನಾಮದ ಆವರ್ತನವ ಮಾಡುವಿ |  
ಆದರೂ ಉಚ್ಚ್ಛಂಖಲವೃತ್ತಿಯ ಬಿಡದಿರುವಿ | ಮತ್ತೆ ಎಂದೂಕೊಳ್ಳುವೆ ರಾಮದಾಸನೆಂದು ||114

ಹೇಗಪ್ಪ ನೀ ರಾಮದಾಸ ಇಂಥವನು | ಸರ್ವಾರ್ಥದಲ್ಲೂ ನೀನಿರಬೇಕು ಉದಾಸಿನನು |  
ಆದರೂ ಬಿಡದಾಗಿರುವೆ ಪುಸ್ತಕದ ಆಶೆಯನು | ಈ ಕರ್ಮಕ್ಕೆನೇನಬೇಕು ಹೇಳು || 115

ರಾಮದಾಸನಿಗೆ ಮಮತೆ ಇರಬಾರದು | ಚಿಕ್ಕ ದೊಡ್ಡದರಲೆಲ್ಲ ಸಮತೆ ಕಾಣುವುದು |  
ಈ ಹುಡುಗನೊಡನೆ ವಿಷಮತೆ ನಿನ್ನದು | ಕೈ ಮುಟ್ಟಿಕಾಡುತಿಹೆ ಪುಸ್ತಕಕ್ಕಾಗಿ || 116

ಹೋಗಿ ನಿನ್ನ ಸ್ಥಾನದಲ್ಲಿ ಕುಳಿತಿರು | ಪುಸ್ತಕ ದೊರೆತಾವು ದುಡ್ಡಿಗೆ ನೂರು |  
ಮನುಷ್ಯ ಸಿಗಲಾರ ಕಲ್ಪಾಂತ ಬಂದರೂ | ಮನದಲಿ ವಿಚಾರ ಮಾಡಬೇಕು || 117

ನಿನ್ನ ಪುಸ್ತಕ ಏನಂಥ ಮಹತಿ | ಶಾಮನಿಗೆನು ಅದರಲ್ಲಿ ಆಸಕ್ತಿ |  
ನಾನೇ ಆ ಪುಸ್ತಕವನೆತ್ತಿ | ಕೊಟ್ಟಿನವನಿಗೆ ನಾನೇ ಅದನು || 118

ಮುಖೋದ್ಗತವಾಗಿದೆ ಅದು ನಿನಗೆ | ಶಾಮನಿಗೆ ಕೊಡಬೇಕೆನಿಸಿತು ಮನಸಿಗೆ |  
ಓದಲಿ, ಇಟ್ಟು ಬಿಡುವ ಆವರ್ತನವಾದಾಗ್ಯೆ | ಅದರಿಂದ ಅತ್ಯಂತ ಕಲ್ಯಾಣವಾದೀತು ||119

ಏನು ಆ ವಾಣಿಯ ರಸಾಳತೆ | ಅಂತಃ ಕರಣ ಮತ್ತು ಮಧುರತೆ |  
ಅಂತೆಯೇ ಸ್ವಾನಂದ ಜಲದಂಥ ಶೀತಲತೆ | ಅತಿ ಅಪೂರ್ವವಾಗಿರುತ್ತಿತ್ತು || 120

ರಾಮದಾಸ ಮನದಲಿ ತಿಳಿದ | ಸಿಡುಕಿನಿಂದಲೇ ಮಾಧವರಾಯನಿಗೆಂದ | ಇದಕೆ  
ಬದಲಾಗಿ ಪಂಚರತ್ನಗೀತೆಯನೊಂದು | ನೀಕೊಡಬೇಕೆನಗೆ ಮೊದಲೆ ಹೇಳಿಡುವೆ || 121

ರಾಮದಾಸ ಇಷ್ಟು ದಾರಿಗೆ ಬಂದ | ಮಾಧವರಾಯನಿಗಾಯಿತು ಅನಂದ |  
ಹತ್ತು ಕೊಡುವೆನು ಏಕೆ ಒಂದು | ಗೀತೆಗಳ ಕೊಡುವೆ ನಿನಗೆ ಬದಲಿಗೆ || 122

ಇರಲಿ ಆಮೇಲೆ ಆ ಜಗಳ ಮುಗಿದು | ಗೀತಾಗ್ರಂಥವೇ ಜಾಮಿನಾಗಿದ್ದು |  
ಆದರೆ ಆ ದೇವಗೀತೆಯ ಗತಿಯದು | ಅಂಥವನಿಗೆ ಗೀತೆ ಏತಕೆ || 123

ಸಾಯಿಯ ಮುಂದೆ ಅಧ್ಯಾತ್ಮ ರಾಮಾಯಣದ | ಪಾರಾಯಣ ಮೇಲೆ ಪಾರಾಯಣ ಮಾಡುತ್ತಿದ್ದ |  
ಅಂಥವ ಸಾಯಿ ಎದುರೇ ಜಗಳಾಡಿದ | ಹೀಗೆ ಮಾಡುವುದುಚಿತವೇ || 124

ಇದಾದರೂ ನಾ ಹೇಗೆ ಎನ್ನಲಿ | ದೋಷವನು ಯಾರಿಗೆ ಹೇಗೆ ಕೊಡಲಿ |  
ಈಗ ನಡೆದ ಪ್ರಕಾರವು ನಡೆಯದಿದ್ದಲ್ಲಿ | ಮಹತ್ವವು ಬಿಂಬಿಸುವುದು ಹೇಗೆ || 125

ಇಷ್ಟೊಂದು ಜಗಳ ಮಾಡಿದವನು | ಬಾಬಾರ ಪೀಡೆಯ ಪರಿಹರಿಸಿದನು |  
ಯಾವುದರಲಿ ತಿಳಿದು ಕಲ್ಯಾಣವನು | ಮಾಡುವ ಸಾಯಿಯ ಅಲೌಕಿಕ ಕೊಡುಗೆ ಇದು || 126

ಇಷ್ಟೊಂದು ರಗಳೆ ಆಗದಿದ್ದಲ್ಲಿ | ಕೂಡುತ್ತಿತ್ತು ಮಾಧವರಾಯನಿಗೆ ವಿಶ್ವಾಸವೆಲ್ಲಿ |  
ಒಂದಕ್ಷರವೂ ಮೂಡುತ್ತಿರಲಿಲ್ಲವನ ಜಿವೆಯಲಿ | ಅದು ಬಾಯಿ ಪಾಠವನಿಗೆ ಆಗುತ್ತಿರಲಿಲ್ಲ || 127

ಸಾಯಿನಾಥನು ಹೀಗೆ ಪ್ರೇಮಮಯಿನಿರಲು | ಪರಮಾರ್ಥದಾಟವ ಹೀಗೆ ಆಡುವ ಸಿಗನೆಲ್ಲೂ |  
ಯಾವ ರೀತಿಯಲಿ ಆಡಿಯಾನೆನಲೂ | ಕಲ್ಪನೆಗೂ ನಿಲುಕದು ಅವನ ಲೀಲೆ || 128

ಮುಂದೆ ಶಾಮರನಿಷ್ಠೆ ಕುಳಿತು | ದೀಕ್ಷಿತ, ನರಕೆಯವರಿಂದ ಕಲಿತು |  
ಮಾಡಿಕೊಂಡು ಅಕ್ಷರ ಗುರುತು | ಪುಸ್ತಕವು ಬಾಯಿಲಿ ಕುಳಿತು || 129

ಮಾಧವರಾಯರ ಈ ವಾದ | ಸಾಯಿ ಶುದ್ಧ ಬೋಧಾನುವಾದ |  
ಪರಮಾನಂದ ಪೂರ್ಣವಾದ ಈ ವಿನೋದ | ನಿರ್ವಿವಾದವಾಗಿ ಸುಖದಾಯಕವು || 130

ಅದರೊಡನೆ ಬ್ರಹ್ಮವಿದ್ಯಾಭ್ಯಾಸ | ಅವರಲ್ಲಿ ಬಾಬಾ ಅಲೇ ಪ್ರೀತಿ |  
ಪ್ರಸಂಗೋಪಾತ್ತ ಅಭಿವ್ಯಕ್ತಿ | ತೋರಿದರ್ದಿಗೇ ಅವಲೋಕ || 131

ಒಮ್ಮೆ ಜೋಗರ ಹೆಸರಿನ ಪಾಸರಲು | ಟಪಾಲಿನಿಂದ ಶಿರಡಿ ಪೋಸ್ತಿಗೆ ಬರಲು |  
ಅಲ್ಲಿಗೆ ಅದನು ಸ್ವೀಕರಿಸಲು | ಗಡಿಬಿಡಿಯಿಂದ ಹೊರಟರು || 132

ಪುಸ್ತಕ ಕಂಡಾಗ ಅದಾಗಿತ್ತು ಭಾಷ್ಯ | ಲೋಕಮಾನ್ಯರ ಗೀತಾ ರಹಸ್ಯ ಬಗಲಲಿಟ್ಟುಕೊಂಡು |  
ಆ ಭಾಷ್ಯ | ಮಶೀದಿಗೆ ದರ್ಶನಕ್ಕೆ ಬಂದರು || 133

ನಮಸ್ಕಾರಕ್ಕೆಂದು ತಲೆಬಾಗಿರಿಸಿದಾಗ | ಈ ಪಾಸರಲು ಬಿದ್ದಿತ್ತು ಬಾಬಾರ ಚರಣದಲಿ ಆಗ |  
ಬಾಬಾ ಕೇಳಿದರು ಅದ ನೋಡಿದಾಗ | ಇದು ಏನು ಎಂಥದು ಎಂದು || 134

ಪಾಸರಲು ಅವರೆದುರು ಒಡೆದು | ಹೇಳಿದರು ಅದರಲ್ಲಿ ಏನಿರುವೆದೆಂದು |  
ಗ್ರಂಥದ ಸಹಿತವಾಗಿ ಬಾಬಾರ ಕೈಗೀಯಲದು | ಬಾಬಾತೆಗೆದದನು ನೋಡಿದರು ||135

ಗ್ರಂಥವ ತೆಗೆದುಕೊಂಡು ಕೈಯೊಳಗೆ | ಕಣ್ಣಾಡಿಸಿದರದರ ಮೇಲೆ ಕ್ಷಣದೊಳಗೆ ಕೂಡಲೇ |  
ಕೈಹಾಕಿ ಜೇಬಿನೊಳಗೆ | ರೂಪಾಯಿಯೊಂದನು ತೆಗೆದಿಟ್ಟರದರ ಮೇಲೆ || 136

ಬಳಿಕ ಆ ಗ್ರಂಥವನು ರೂಪಾಯಿಯ ಜೊತೆಯಲ್ಲಿ | ಹಾಕಿದರು ಜೋಗರ ಉಡಿಯಲ್ಲಿ |  
ಎಂದರು ಇದನು ಸಾಧ್ಯಂತ ಓದಿದಲ್ಲಿ | ಕಲ್ಯಾಣ ಪ್ರದವಾಗುವುದು || 137

ಹೀಗೆ ಬಾಬಾರ ಅನುಗ್ರಹದ ಕಥೆಗಳನಿ | ವರ್ಣಿಸಬಹುದು ಬೇಕಾದಷ್ಟು |  
ಗ್ರಂಥ ವಿಸ್ತಾರದತ್ತ ಲಕ್ಷಗೊಟ್ಟು | ಸಂಕ್ಷಿಪ್ತತೆ ಸ್ವೀಕರಿಸಲಾಗಿದೆ || 138

ದಾದಾಸಾಹೇಬ ಖಾಪರ್ಡೆ ಎಂಬುವರು | ಒಮ್ಮೆ ಶಿರಡಿಗೆ ಬಂದರು |  
ಸಹಪರಿವಾರವಾಗಿ ಅಲ್ಲಿ ನಿಂತರು | ಬಾಬಾರ ಪ್ರೇಮದಲಿ ತೊಡಗಿ || 139

ಖಾಪರ್ಡೆಯವರಲ್ಲ ಸಾಮಾನ್ಯ ಗ್ರಹಸ್ಥ | ಅತಿ ವಿದ್ಯಾನರವರದು ದೊಡ್ಡ ಪ್ರಸ್ಥ |  
ಆದರೂ ಬಾಬಾರೆದುರು ಕೈ ಮುಗಿದು ನಿಲ್ಲತ | ಚರಣದಲಿ ಶಿರವ ಬಾಗಿಸುತಿದ್ದರು || 140

ಆಂಗ್ಲ ವಿದ್ಯಾ ಪಾರಂಗತರು | ಧಾರಾಸಭೆಯಲ್ಲಿ ಕಿರ್ತಿಮಂತರು |  
ವಕ್ಚತ್ವದಲಿ ಎಲ್ಲರ ಮೀರಿಸುವರು | ಬಾಬಾರೆದುರು ಎಂದೂ ಬಾಯಿ ಬಿಡರು || 141

ಬಾಬಾರಿಗೆ ಭಕ್ತರು ಅಸಂಖ್ಯಾತ | ಆದರೂ ಅವರ ಹತ್ತಿರ ಮೂಕವ್ರತ |  
ಖಾಪರ್ಡೆ ನೂಲಕರ , ಬುಟ್ಟಿಯವರ ವ್ಯತಿರಿಕ್ತ | ಮಾತಾಡುವ ಭಕ್ತರ ಕಂಡಿರಲಿಲ್ಲ ||142

ಉಳಿದವರೆಲ್ಲ ಬಾಬಾರ ಜೊತೆ ಮಾತಾಡುತ್ತಿದ್ದರು | ಕೆಲವರಂತೂ ಬಾಬಾರ ಜೊತೆ ವಾದಕೀಯುತ್ತಿದ್ದರು |  
ದಾಕ್ಷಿಣ್ಯ , ನಾಚಿಕೆ ಒಂದೂ ಹಿಡಿಯರು | ಆದರೆ ಈ ಮೂವರಿಗೆ ಮಾತ್ರ ಮೂಕವ್ರತ || 143

ಮಾತಾಡುವದಂತೂ ಇರಲಿದೂರದಲಿ | ಬಾಬಾರೆದುರು ಎತ್ತರು ತಲೆ |  
ಅವರ್ಣನೀಯ ನಮ್ರತೆ ಇರುವಲ್ಲಿ | ಶ್ರವಣ ಶಾಲಿನತೆಯೂ ಅದೇ ಪ್ರಕಾರ || 144

ವಿದ್ಯಾರಣ್ಯರ ಪಂಚದಶಿಯನ್ನು | ತಿಳಿಸಿ ಹೇಳುವಂಥ ವಿದ್ವತ್ತೆಯನು |  
ಪಡೆದಿದ್ದರೂ ದಾದಾ ಸಾಹೇಬರು ಮೂಕವೃತ್ತಿಯನ್ನು | ಸ್ವೀಕರಿಸುತ್ತಿದ್ದರು ಮಶೀದಿಗೆ ಬಂದಾಗ || 145

ಶಬ್ದ ಬ್ರಹ್ಮದ ತೇಜವು ಎಷ್ಟೇ ಇದ್ದರೂ | ನಿಃಸ್ತೇಜವದು ಶುದ್ಧ ಬ್ರಹ್ಮದೆದುರು |  
ಸತೇಜ ಪರಬ್ರಹ್ಮವೇ ಸಾಯಿಯವರು | ವಿದ್ವತ್ತೆ ತಲೆಬಾಗಬೇಕು || 146

ಅವರಿದ್ದರಲ್ಲಿ ನಾಲ್ಕು ತಿಂಗಳು | ಅವರ ಕುಟುಂಬ ಏಳು ತಿಂಗಳು |  
ದಿನದಿನಕೆ ಇಬ್ಬರೊಳು | ಅತಿ ಉಲ್ಲಾಸ ಬೆಳೆಯಿತು || 147

ಅವರ ಪತ್ನಿ ಬಲು ನಿಷ್ಠಾವಂತಳು | ಸಾಯಿ ಪದದಲಿ ಪ್ರೀತಿಯುಳ್ಳವಳು |  
ನಿತ್ಯವೂ ಸಾಯಿಗೆ ನೈವೇದ್ಯ ತರುವಳು | ಮಶೀದಿಗೆ ಸ್ವಹಸ್ತದಿಂದ || 148

ನೈವೇದ್ಯ ಗ್ರಹಣವಾಗದವರೆಗೆ | ಉಪೋಷಣ ಆ ಅಬಲೆಗೆ |  
ಮಹಾರಾಜರು ಸ್ವೀಕರಿಸಿದಾಗ | ಅವಳು ಊಟ ಮಾಡುವಳು || 149

ಹೀಗೆ ನಡೆಯಿತು ಒಂದು ಸಲ | ಬಾಬಾ ಪರಮ ಭಕ್ತವತ್ಸಲ |  
ಆ ಸ್ಮಿಯ ಶ್ರದ್ಧೆಯ ಕಂಡು ಅಚಲ | ಸೋಜಳ ಮಾರ್ಗವ ತೋರಿದರು || 150

ಅನೇಕರದು ಅನೇಕ ಪರಿ | ಬಾಬಾರದು ಮಾತ್ರ ಬೇರೆಯೇ ದಾರಿ |  
ನಗುತ ಹಾಸ್ಯ ವಿನೋದ ತೋರಿ | ಅದರಲ್ಲಿಯೇ ಅನುಗ್ರಹ ನೀಡುವರು || 151

ಒಮ್ಮೆ ಸಜ್ಜಿಗೆ ಶಿರಾ ಪುರಿಗಳು | ಅನ್ನ ತೊವ್ವೆ ಪಾಯಸಗಳು |  
ಹವ್ವಳ ಸಂಡಿಗೆ ಕೋಸಂಬ್ರಿಗಳು | ತಟ್ಟೆ ತುಂಬಿ ತಂದಿಟ್ಟಳು || 152

- ಹೀಗೆ ತಟ್ಟೆ ಬರುತಲೇ | ಬಾಬಾ ಅತಿ ಉತ್ಕಂಠೆ ತೋರುತಲೇ |  
ಕಫನಿಯ ತೋಳುಗಳ ಏರಸಿ ಮೇಲೆ ಆಸನದಿಂದೆದ್ದಾಗ || 153
- ಭೋಜನ ಸ್ಥಾನಕ್ಕೆ ಹೋಗಿ ಕುಳಿತರು | ತಟ್ಟೆಯ ಮುಂದಕ್ಕೆ ಎಳೆದುಕೊಂಡರು |  
ಅನ್ನ ಸೇವನೆಗೆ ತೊಡಗಿದರು | ಮೇಲೆ ಮುಚ್ಚಿದನ್ನು ಸರಿಸಿ || 154
- ಬಹಳಷ್ಟು ಇತರ ನೈವೇದ್ಯಗಳು ಬರುವವು | ಇದಕಿಂತ ಉತ್ತಮವಾಗಿರುವಂಥವು |  
ಅವು ಅಲ್ಲೇ ಬಿದ್ದು ಉಳಿದಿರುವವು | ಇದರ ಮೇಲೆಯೇ ಇಷ್ಟು ಲೋಭವೇಕೆ ||155
- ಇದೇನೋ ಪ್ರಪಂಚದ ಹೊರಲೇ ಇರುವ ಹಾಗೆ | ಮುಟ್ಟಬೇಕೇ ಅದು ಸುಂತರ ಮನಸಿಗೆ |  
ಮಾಧವರಾಯರು ಸಾಯಿ ಸಮರ್ಥರಿಗೆ | ಕೇಳಿಯೇ ಬಿಟ್ಟರು ಈ ವಿಷಮತೆ ಏಕೆಂದು || 156
- ಎಲ್ಲರ ತಟ್ಟೆಗಳನಿಟ್ಟು ಬಿಡುವಿರಿ | ಬೆಳ್ಳಿ ತಟ್ಟೆಗಳನ್ನು ದೂರಸರಿಸುವಿರಿ |  
ಈ ಸ್ತ್ರೀಯ ತಟ್ಟೆ ಬಂದಾಗ ತಟ್ಟನೆ ಏಳುವಿರಿ | ಉಣತೊಡಗುವಿರಲ್ಲಾ ಇದು ಅಚ್ಚರಿ || 157
- ಅವಳ ಅನ್ನವೆ ಇಷ್ಟು ಸವಿಯೇ | ನಮಗಂತೂ ಬಂದಾಗ ಇದೊಂದು ಗೂಢವೇ |  
ದೇವಾ ಏನಿದು ನಿನ್ನ ಮಾಯೆ | ನಿಮಗೂ ಇಷ್ಟಾನಿಷ್ಟಾ ಇರುವದೇ || 158
- ಬಾಬಾ ಎಂದರು ಏನು ಹೇಳಿಲಿ | ಎಂಥ ಅಪರೂಪ ಇದೆ ಅದರಲ್ಲಿ |  
ಆಕಳಾಗಿದ್ದಳು ವ್ಯಾಪಾರಿಯ ಮನೆಯಲ್ಲಿ | ಚೆನ್ನಾಗಿ ಹಾಲು ಕೊಡುತ್ತಿದ್ದಳು ಹಿಂದಿನ ಜನ್ಮದಲಿ ||159
- ಮುಂದೆ ಅವಳೆಲ್ಲೋ ಕಾಣೆಯಾದಳು | ತೋಟಗಾರನ ಮನೆಯಲ್ಲಿ ಹುಟ್ಟಿ ಬಂದಳು |  
ಆಮೇಲೆ ಕ್ಷತ್ರಿಯರವಳಾದಳು | ಪತ್ನಿಯಾದಳು ವ್ಯಾಪಾರಿಗೆ || 160
- ಬಳಿಕ ಹುಟ್ಟಿದಳು ಬ್ರಾಹ್ಮಣರ ಹೊಟ್ಟೆಯೊಳು | ಬಹುಕಾಲದ ನಂತರ ದೃಷ್ಟಿಗೆ ಬಿದ್ದಳು |  
ಪ್ರೇಮದಿಂದೆರಡು ತುತ್ತು ಇತ್ತಿರುವಳು | ಸುಖಿಸಂತೋಷದಲಿ ಹೋಗಗೊಡು ||161
- ಹೀಗೆಂದು ಯಥೇಷ್ಟ ಉಂಡರು | ಕೈಮುಖಗಳ ತೊಳೆದರು |  
ಸಹಜ ತೃಪ್ತಿಯಿಂದ ತೇಗಿದರು | ಗಾದಿಯ ಮೇಲೆ ಬಂದು ಕುಳಿತರು || 162
- ಆ ಸ್ತ್ರೀ ಆಮೇಲೆ ಮಾಡಿನಮನ | ಮಾಡಲಾರಂಭಿಸಿದಳು ಸಾಯಿ ಚರಣಸಂವಾಹನ |  
ಬಾಬಾ ಸಾಧಿಸಿ ಈ ಅವಸರವನ | ಹಿತ ನುಡಿಗಳನವಳಿಗೆ ಹೇಳತೊಡಗಿದರು || 163
- ಅವಳು ಕಾಲುಗಳನೊತ್ತುತ್ತಿದ್ದ ಕೈಯನ್ನು | ತಮ್ಮ ಕೈಯಿಂದ ಬಾಬಾಒತ್ತತೊಡಗಿದರದನು |  
ನೋಡಿ ದೇವ ಭಕ್ತರುಗಳ ಪರಸ್ಪರ ಸೇವೆಯನು | ಶಾಮ ಹಾಸ್ಯ ಮಾಡಿ ನುಡಿದನು || 164
- ಚೆನ್ನಾಗಿ ನಡೆದಿದೆ ದೇವಾ ಕಾರ್ಯ | ಎಂಥ ಮೋಜಿನದ್ದು ಈ ದೃಶ್ಯ |  
ನೋಡಿ ಪರಸ್ಪರ ಆ ಭಾವನೆಯ | ಆಶ್ಚರ್ಯವೆನಸುವುದು ಅತ್ಯಂತ || 165

ಅವಳ ಸೇವಾಭಾವವ ನೋಡಿ | ಬಾಬಾ ಪ್ರಸನ್ನವಾಗಿ ಅಂತರಂಗದಿ |  
ಮೆಲ್ಲಗೆ ಹೇಳಿದರು ಮುಖದಿಂದ ನುಡಿ | 'ರಾಜಾರಾಮ ರಾಜಾರಾಮ' ಎಂದು || 166

ಹೀಗೆ ಎನುತಿರು ಸತತ | ತಾಯೀ ಅದರಿಂದ ಸಫಲವಾಗುವುದು ನಿನ್ನ ಜೀವಿತ |  
ಶಾಂತವಾಗುವುದು ನಿನ್ನ ಚಿತ್ತ | ಅಪರಿಮಿತ ಹಿತ ಲಭಿಸುವುದು || 167

ಏನು ವಚನದ ಪ್ರಭಾವ | ಹೃದಯಾಂತರಾಳವನು ಹೊಗುವ |  
ವಚನಗಳಿಂದಲೇ ಶಕ್ತಿ ಪಾತವ | ಕ್ಷಣಾರ್ಧದಲಿ ಮಾಡುವವರು || 168

ಹೀಗೆ ಕೃಪಾವಂತ ಸಾಯಿನಾಥ | ಪ್ರಣತಪಾಲನವ ಸಮರ್ಥ |  
ಪೂರೈಸುವನು ಭಕ್ತ ಮನೋರಥ | ಅವರ ನಿಜಹಿತವ ಸಾಧಿಸುವ || 169

ಅತ್ಯಂತ ಹಿತ ಅತ್ಯಂತ ಪ್ರೀತಿ | ಅತ್ಯಂತ ಲೀನತೆ ಶೋಭಾತ್ಮಗಳ ಪ್ರತಿ |  
ಅದಕೆ ಮಾಡುತಿರುವೆ ವಿನಂತಿ | ನಾ ಹೇಳುವದನು ಮನಗೊಟ್ಟು ಕೇಳಿರಿ || 170

ಬೆಲ್ಲದ ಸವಿಗೆ ಮರುಳಾಗಿದ್ದು | ಇರುವೆ ಗೋಣು ಮುರಿದರು ಬಿಡದು |  
ಹಾಗೇ ಸಾಯಿ ಚರಣಗಳ ಹಿಡಿದು | ಆ ಕೃಪಾವಂತನ ರಕ್ಷಣೆ ಪಡೆಯಿರಿ || 171

ಗುರು ಭಕ್ತ ಅಲ್ಲ ಬೇರೆ ಬೇರೆ | ಏಕಾಂಗರವರು ರೀತಿ ಬೇರೆ |  
ಇಬ್ಬರ ಬೇರ್ಪಡಿಸಲು ಪ್ರಯತ್ನಿಸಿದರೆ | ಆ ಕರ್ತನ ಅಭಿಮಾನ ಅಳಿಯುವದು || 172

ಒಬ್ಬರ ಬಿಟ್ಟು ಇಲ್ಲ ಒಬ್ಬರು | ಹಸಿಬಿಸಿ ಶಿಷ್ಯಗೆ ಹಸಿಬಿಸಿ ಗುರು |  
ಯಾವನಿಗಿರುವ ಪಕ್ಷ ಗುರು | ದ್ವೈತದೊಡನವಗೆ ಮಾತಿಲ್ಲ || 173

ಗುರುವಿರುವನೊಂದು ಊರಲ್ಲಿ | ಶಿಷ್ಯನಿರುವ ಬೇರೆ ಊರಲ್ಲಿ |  
ಯಾರು ತಿಳಿಯುವರು ಈ ರೀತಿಯಲಿ | ಅವರಿಬ್ಬರೂ ತೋರಿಕೆಯವರೆಲ್ಲ || 3174

ಇಲ್ಲದೇ ಇರುವಾಗ ಇಬ್ಬರೆಂಬುವುದು | ಬೇರೆತನವೆಂಬದೆಲ್ಲಿರುವದು |  
ಒಬ್ಬರನಗಲಿ ಒಬ್ಬನಿರುವುದು | ಸಾಧ್ಯವಿಲ್ಲ ದಂತನನ್ಯರವರು || 175

ಅಂತರವಿಲ್ಲ ಗುರು ಭಕ್ತರಲ್ಲಿ | ಹೀಗೆ ವಾಸ್ತವ ನಿರಂತರದಲಿ |  
ಭಕ್ತನ ಶಿರ ಗುರುಚರಣದಲಿ | ಈ ಉಪಚಾರವೂ ಸ್ಥೂಲದ್ದೇ || 176

ಭಕ್ತ ಅದ್ವೈತ ಭಜನಪರ | ಗುರುವೂ ಅದ್ವೈತ ಭಕ್ತ ಪರ |  
ಹೀಗೆ ಸಮರಸತೆ ಪರಸ್ಪರ | ಈ ವ್ಯವಹಾರ ಕೇವಲ ಹೆಸರಿಗೆ || 177

ಹೇಗೆ ದೊರೆತೀತು ಅನ್ನ ಅಚ್ಚಾದನ | ಕ್ಷಣ ಮಾತ್ರವೂ ಮಾಡದಿರಿ ಚಿಂತನ |  
ಅದೆಲ್ಲವೂ ಪ್ರಾರಬ್ಧಾಧೀನ | ಪ್ರಯತ್ನವಿಲ್ಲದೇ ಸಿಗುವುದು || 178

ಸಂಪಾದಿಸ ಹೋಗಲು ಪ್ರಯತ್ನದಿಂದ | ವ್ಯರ್ಥಶ್ರಮ ಮಾತ್ರ ಅದರಿಂದ |  
ಪರಮಾರ್ಥಸಂಪನ್ನರಾಗಿರಿ ಪ್ರಯತ್ನದಿಂದ | ಹಗಲಿರಳು ಚಿಂತನೆ ಇದರದಿರಲಿ || 179

'ಉತ್ತಿಷ್ಠತ' ಮತ್ತು 'ಜಾಗ್ರತೆ' | ಎನುವಾಗ ಬಿದ್ದಿರುವಿರೇಕೆ ನಿದ್ರಿಸುತ |  
ಶೃತಿಮಾತೆ ತಾರ ಸ್ವರದಲಿ ಕೂಗುತ | ಪ್ರೇಮದಲಿ ಭಕ್ತರ ಎಚ್ಚರಿಸುತಿಹಳು || 180

ಸರ್ವಾನರ್ಥಕ್ಕೆ ಕಾರಣಾವಾದ | ಅವಿದ್ಯಾ ನಿದ್ರೆಯಲಿ ಬಿದ್ದಿದ್ದ |  
ಅಂಥವರು ಸಮಯಕೆ ಸರಿಯಾಗಿ ಎಚ್ಚರಾಗುತ | ಗುರು ಜ್ಞಾನಾಮೃತವ ಪ್ರಾಶಿಸಬೇಕು || 181

ಅತಿ ವಿನೀತರಾಗಿರದಕೇ | ಆಗಿರಿ ಶರಣ ಗುರು ಚರಣಕೆ |  
ಬಾಲಕರು ನಾವು ನಮಗಿಲ್ಲ ತಿಳುವಳಿಕೆ | ಅವನೊಬ್ಬನಿಗಿಹುದು ಹಿತಾಹಿತದ ತಿಳುವಳಿಕೆ || 182

ಸಾಹಂಕಾರ ಕಿಂಚಿದ್ಜ್ಞ ಜೀವ | ನಿರಹಂಕಾರ ಸರ್ವಜ್ಞ ಶಿವ |  
ಇಬ್ಬರಲ್ಲಿಯೂ ಅಭೇದ ಭಾವ | ಬರಲು ಗುರುವೊಬ್ಬ ಉಪಾಯ || 183

ಅವಿದೋಷಪಾಧಿಯುಳ್ಳ ಆತ್ಮವು 'ಜೀವ' | ಮಾಯೋಪಾದಿ ಆತ್ಮವು 'ಶಿವ' |  
ಈ ಭೇದ ಭಾವವ ಕಳೆಯುವದ ತಿಳಿದಿರುವ | ಸಮರ್ಥ ಗುರುರಾಯನೊಬ್ಬನು || 184

ಸಂಕಲ್ಪ ವಿಕಲ್ಪಗಳಿಗಾಧೀನ ಮನ | ಮಾಡಿರದನು ಸಾಯಿ ಚರಣದಿ ಸಮರ್ಪಣ ಯ  
ಬಳಕಲ್ಲಿಂದ ಸಿಗುವ ಸ್ಫುರಣ | ಅದರ ಅಹಂ ತನ ಅವನಿಗೆ || 185

ಅಂತೆಯೇ ಎಲ್ಲ ಕ್ರಿಯಾಶಕ್ತಿಗಳನ | ಮಾಡಿರಿ ಸಾಯಿಗೆ ಸಮರ್ಪಣ |  
ಆಮೇಲೆ ಅನುಸರಿಸಿ ಅವನ ಆಜ್ಞೆಯನ | ಅದೇ ಪ್ರಕಾರ ನಡೆಯಬೇಕು || 186

ಎಲ್ಲ ಕಾರ್ಯ ಸಾಯಿಯದೇ ಎಂದು ತಿಳಿದ ಮೇಲೆ | ಎಲ್ಲ ಭಾರವ ಹಾಕಿ ಅವನ ಮೇಲೆ |  
ಕಾರ್ಯಮಾಡಬೇಕು ನಿರಭಿಮಾನದಲೆ | ಅವಿಕಲ ಸಿದ್ಧಿಯ ಪಡೆಯುವಿರಿ || 187

ಆದರೂ ಅಂದಿರಿ ನಾನಿದನು ಮಾಡುವೆನು | ಹಿಡಿದಿರಿ ಅತ್ಯಲ್ಪವಾದರೂ ಅಭಿಮಾನವನು |  
ತತ್ಕಾಲದಲೇ ಕಾಣುವಿರದರ ಫಲವನು | ಕ್ಷಣದ ವಿಲಂಬವೂ ಇರದಲ್ಲಿ || 188

ಮಾಯಾಮೋಹಗಳ ಕತ್ತಲೆಯೊಳಗೆ | ಹೊರಳಾಡುತ್ತಿರಲು ಆ ಮಗ್ಗುಲಿಂದಿ ಮಗ್ಗುಲಿಗೆ |  
ಹೇಮಾಡನು ಮೈಮುರಿದು ಕೊಳ್ಳುತ್ತಿರುವಾಗ್ಗೆ | ಹರಿಗುರು ಕೃಪೆಯನು ಪಡೆದನು || 189



ಅದು ಕೇವಲ ಅದೃಷ್ಟವಶದಿಂದ | ಅಭ್ಯಾಸ ಮಾಡದೆ , ಸಾಯಾಸವಿಲ್ಲದೆ |  
ಅವನೇ ಕೇವಲ ನಿಜೋದ್ದೇಶದಿಂದ | ಗೌರವಿಸಿದಂತೆ ಎನಿಸುವುದು || 190

ಮಾಡಲು ಭಕ್ತರ ಉದ್ಧಾರ | ಮಾಡಿ ನಿಜ ಚರಿತ್ರೆ ನಿರ್ಧಾರ |  
ಒತ್ತಾಯದಿಂದ ಹಿಡಿದವನ ಕರ | ಗ್ರಂಥ ಸವಿಸ್ತರ ಬರೆಸಿದ || 191

ಅಖಂಡ ಅನುಸಂಧಾವೆಂಬುವುದೇ ಸೂತ್ರ | ಅನನ್ಯ ಪ್ರೇಮವೇ ಪುಷ್ಪ ವಿಚಿತ್ರ |  
ಪೋಣಿಸಿ ಮಾಲೆಯ ಮನೋಹರ | ಸಾಯಿಗೆ ಅರ್ಪಿಸುವ ಆದರದಿ || 192

ಪಡೆಯುವಾ ಸ್ವರಾಜ್ಯ ಸಿಂಹಾಸನ | ಸ್ವಪದದಲಿ ಆಗಿವಿರಾಜಮಾನ |  
ಭೋಗಿಸುವ ಸ್ವಾನಂದ ನಿರಭಿಮಾನ | ಸುಖದಾಯಕವದನು ನಿಜಾಂತರದಿ || 193

ಹೀಗೆ ಅಗಾಧ ಸಾಯಿ ಚರಿತ್ರೆ | ಮುಂದಿನ ಕಥೆ ಇದಕ್ಕಿಂತ ವಿಚಿತ್ರ |  
ಚಿತ್ತಗೊಡಿರಿತ್ತ ಕ್ಷಣಮಾತ್ರ | ಶ್ರವಣಗಳು ಪವಿತ್ರವಾಗಲು || 194

ಮುಂಬರುವ ಅಧ್ಯಾಯತ್ರಯಗಳಲಿ | ಬಾಬಾ ಕುಳಿತಿದ್ದು ಕುಳಿತಲ್ಲಿ |  
ಹೊಸತನವ ತೋರುವರು ದೃಷ್ಟಾಂತದಲ್ಲಿ | ಹೇಗೆಂಬುದನು ನೋಡುವಿರಿ || 195

ಮುಂದಿನ ಅಧ್ಯಯದ ಆರಂಭದೊಳಗೆ | ಲಾಲಾ ಲಖಮಿ ಚಂದರ ಬಗ್ಗೆ |  
ಪ್ರೇಮ ಸೂತ್ರವ ಕಟ್ಟಿ ಅವನ ಕಾಲಿಗೆ | ನಿಜ ಸ್ಥಳಕೆ ಅವನನ್ನು ಕರೆತಂದರು || 196

ಬಹ್ರಾಣಪುರದಲ್ಲಿ ವಾಸಿಸುವ ಸ್ತ್ರೀ | ಅವಳ ಕೈಯ ವಿಚಡಿಯ ಬಯಸಿ |  
ಅವಳಲ್ಲಿ ದರ್ಶನೋತ್ಸುಕತೆಯ ಹುಟ್ಟಿಸಿ | ಪ್ರೇಮದ ಕೌತುಕ ತೋರಿದರು || 197

ಮುಂದೆ ಮೇಘಾನ ಕನಸಿನೊಳಗೆ | ತ್ರಿಶೂಲ ಬರೆಯೆಂದು ದೃಷ್ಟಾಂತವಾಗೆ |  
ಅದರ ಹಿಂದೆಯೇ ಅಕಸ್ಮಾತ್ತಾಗೇ | ಶಂಕರನ ಲಿಂಗಪ್ರಾಪ್ತವಾಯಿತು || 198

ಇಂಥಿಂಥ ಅನೇಕ ಕಥೆಗಳು | ಇಲ್ಲಿಂದ ಮುಂದೆ ಬರುತ್ತಿರಲು |  
ಭಕ್ತಿಪೂರ್ವಕ ಅವುಗಳ ಕೇಳಲು | ಶ್ರವಣಸಾರ್ಥಕವಾಗುವವು || 199

ಸೈಂಧವ ಸಿಂದುನಿಮಜ್ಜನ (ಉಚ್ಚಿನ ಗೊಂಬೆಯ ಸಮುದ್ರ ಸ್ನಾನ) | ಹಾಗೆ ಹೇಮಾಡನು ಸಾಯಿಗೆ ಶರಣ |  
ಸೋಹಂಭಾವದ ಅಭಿನ್ನತನ | ಆ ಅನನ್ಯತ್ವದಿಂದ ನಮಿಸುವ || 200

ಆಮೇಲೆ ಮಾಡುವ ಪ್ರೇಮದಿಂದ ವಿನಂತಿಯನ | ದಿನರಾತ್ರಿ ಹಿಡಿಯಲಿ ಸಾಯಿಯ ಧ್ಯಾನ |  
ಅದಬಿಟ್ಟು ಬೇರೇನೂ ಕೊಳದಿರಲಿ ಮನ | ಹಾಗೆ ಎಚ್ಚರವಾಗಿರಲಿ || 201

ಹಿಂದಿನದರದಾಗಲಿ ಪರಿಹಾರ | ಮುಂದಿನದ ದಾಟಿ ಮುಟ್ಟಬೇಕು ಪಾರ |  
ಮಧ್ಯದಲೇನಾದರೂ ಉಳಿದರೆ ಅಂತರ | ಇರಲದು ಸದಾ ಗುರು ಚರಣದಿ || 202

ಭಕ್ತ ಹೇಮಾಡಪಂತ ವಿರಚಿತೆ | ಯಥಾಮತಿ ಲಲಿತಾನುವಾದಿತೆ |  
ಶ್ರೀ ಸಾಯಿಸಮರ್ಥ ಸಚ್ಚರಿತೆ | ದೀಕ್ಷಾನುಗ್ರಹದಾನನಾಮ ಸಪ್ತವಿಂಶತಿಸಮೋಧ್ಯಾಯಃ  
ಸಂಪೂರ್ಣಃ ||

|| ಶ್ರೀ ಸದ್ಗುರು ಸಾಯಿನಾಥಾರ್ಪಣಮಸ್ತು ||

|| ಶುಭಂ ಭವತು ||